

## రైల్వే సుందరి

నూ డీల్లీ రైల్వే స్టేషన్ నుంచి ఏ.పి. ఎక్స్ప్రెస్ బయలుదేరి వేగం పుంజుకుంది. ఎదురు వచ్చే రైళ్ళు 'బొంబ్' మంటు మరింత వేగంగా దూసుకుపోతున్నాయి. ఇరువైపులా ఉన్న కొండలు, గుట్టలు, చెట్లు, చేమలు రేఖామాత్రంగా కనిపిస్తూ, కనుమరుగైపోతున్నాయి. కొన్ని రైళ్ళు ఇంకా వేగంగా నడుస్తాయిట. "మనుష్యుల సృష్టి కూడా ఎంత చిత్రమైంది?" అని అనిపించక మానదు!

రైలు ఆగినచోట రైలు స్టేషన్ ప్లాటుఫారాల మీద సందడి ఇంతా అంతా కాదు. రైలు పెట్టెలో కూడా అంత సందడి ఉంది. "కాఫీ! కాఫీ! ఛాయ్! ఛాయ్! కూల్ డ్రింక్స్, కూల్ డ్రింక్స్, వేడి వేడి మసాల గార్లూ!" అంటూ ఒకటే అరుపులు. ఇంక మంచినీళ్ళ సీసాలు అమ్మేవారూ ప్రతి అయిదు నిమిషాలకు వస్తూనే ఉన్నారు. ఇది రెండవ తరగతి పెట్టె కదా! అందరినీ ఆహ్వానిస్తుంది. వాటిని చూసేటప్పటికి కొందరు అవసరం లేకపోయినా కొనుక్కొని తింటూనే ఉన్నారు. వారిలో నేనూ ఉన్నా! వారిలో నేను ఒకతినే! ఎప్పుడూ ఇంటి దగ్గర తాగని దాన్ని టీ, కాఫీలు కొనుక్కుని తాగుతునే ఉన్నా! మానవ స్వభావం అటువంటిది. మధ్యాహ్న భోజనం చెయ్యాలిగా! ముందు టమోటా సూప్ తెప్పించుకున్నాం. నేను, నాతో ఉన్న నా స్నేహితురాలు సూప్ అందించగానే ప్లాస్టిక్ గ్లాసు అందుకుని గబగబా తాగేశాం! అందులో పదార్థం ఎలా ఉందో మేం చూసుకోలేదు. నా ఎదురుగా ఉన్న అమ్మాయి గ్లాసులో ఉన్న సూప్ పరిశీలనగా చూసింది. అందులో చచ్చిన పురుగులు ఒకటి, రెండు కాదు చాలానే కనపడ్డాయి. అవి బియ్యానికి పట్టే పురుగులు, సూప్ లోకి ఆ పురుగులు ఎలా వచ్చాయో అర్థం కాలేదు. "బహుశా! అన్నం వార్చిన గంజి పోసి ఉంటాడు!" అంది ఆ అమ్మాయే. ఆమె బి.ఏ. పాస్టై ఓ ప్రైవేటు కంపెనీలో పనిచేస్తోందిట. పైసలు పుచ్చుకోవడానికి వచ్చిన అతనికి పైసలు ఇవ్వనని గ్లాసులో ఉన్న పురుగుల సూప్ ని చూపించింది. ఆ అమ్మాయికి మద్దతుగా అతన్ని అందరు

తలోమాట అన్నాము. అతను ఏమి మాట్లాడలేదు. మా దగ్గర పైసలు వసూలు చేసుకుని, ఆ గ్లాసుకి పైసలు పుచ్చుకోకుండా ముందుకు అడుగు వేసాడు. “నేను హైదారాబాదులో దిగగానే కంప్లైంట్లు ఇస్తాను!” అంది. ఆ మాటలు కాస్త గట్టిగానే వినిపించాయి. అతను ఒకసారి వెనక్కి చూసి “అదేం లెక్క మాకు! ఇవన్నీ అలవాటే. మమ్మల్ని ఏమీ చెయ్యలేవు” అన్నట్టు ముందుకు వెళ్లిపోయాడు. ఇంక చేసేదేమీ లేక ఆ విషయమే రకరకాలుగా చర్చించుకుంటూ కూర్చున్నాం కాని కడుపులో దేవుతూనే ఉంది.

అంతలో ఒక పిల్ల “ఈ రేయి తీయనిది! ఈ చిరుగాలి మనసైనది!” అంటూ పాడుతూ మా పెట్టెలోకి వచ్చింది. ఆ పాటలో ఏముందో అర్థం చేసుకునే వయసు కాదు. కాని ఆ కంఠంలోని మాధుర్యం ముందు కోకిల పాట కూడా చిన్నబుచ్చు కుంటుంది. ఆ అమ్మాయి చేయి చాచగానే అందరూ పైసలు ఆమె చేతిలో పెట్టారు. ఆమె పాట ఆపేసింది.

“ఇంకో పాట పాడు” అన్నాను నేను.

“మళ్ళీ పైసలు ఇస్తావా? మళ్ళీ పైసలు ఇస్తేనే పాడతా?” అంటూ ఆ పిల్ల ముందుకు కదిలింది. ఆ పిల్ల తెలివికి నేను తెల్లబోయి చూశాను. ఆమె తెలివి ముందు నే ఓడినట్టే కదా!

అంతలో బలార్నా స్టేషన్ దాటింది రైలు. “ఇంక వచ్చే స్టేషన్ నుంచే ఆంధ్రప్రదేశ్ ప్రారంభమవుతుంది” అంది ఎదురుగా కూర్చున్న బెంగాలీ ఆవిడ.

“అవునండీ” అన్నాను నవ్వుతూ, ‘ఆంధ్రప్రదేశ్’ అనగానే మనసులో ఏదో ఉత్సాహం, చెప్పలేని ఆనందం కలిగింది. అంతలో జామపళ్ళు అమ్మకానికొచ్చాయి. పెట్టెలో సన్నని జామపళ్ళ సువాసన వ్యాపించింది.

“చూశారా! జామపళ్ళ సువాసన! ఆంధ్రప్రదేశ్ అంటే ఆ పరిమళం లాగే ఎంతో ఇష్టమండీ!” అంది. ఆ బెంగాలీ ఆవిడే తిరిగి.

“అలాగా! అంత ఇష్టమాండీ?” అన్నాను.

“అవునండీ. కలకటా, ఢిల్లీ కంటే ఎపి చలా బాగుంటుంది. ఇక్కడి రోడ్లు బాగున్నాయి. పిల్లల చదువు బాగుంది. మా అబ్బాయి, అమ్మాయి హైదారాబాదులోనే ఇంజనీరింగ్ చేస్తున్నారు” అంది సంతోషం వ్యక్తం చేస్తూ.

“మీరెందుకు ఇక్కడ వున్నారు?” ఎప్పుడో అడగవలసిన ప్రశ్న ఇప్పుడు అడిగాను.

“మా వారు ఇక్కడ బ్యాంక్లో పనిచేస్తున్నారు. ఆయనకి ట్రాన్స్ఫరయినా మేము ఇక్కడే ఉంటాము. ఇక్కడ ఓ ఇల్లు కట్టుకుని స్థిరపడతాం” అంది నవ్వుతూ!

“అంత ఇష్టమా? అయినా హైదరాబాదు అందరికి నచ్చుతుందిలెండి” అన్నాను ఆమెతో. “నచ్చనిది ఎవరికి? అందరు వచ్చి ఇక్కడే ఉండిపోతున్నారు. అందుకే మేము నగరంలో ఊపిరి పీల్చుకునే గాలి లేక ఉక్కిరి బిక్కిరి అవుతున్నాం” అనుకున్నాను మనస్సులో. ఎవరి స్వార్థం, ఎవరి సౌకర్యం వారిది కదా!

“ఇక్కడ ఇడ్లీ, వడ, పెసరట్టు, దోసె, సాంబారు ఎంత రుచిగా ఉంటాయండీ. భోజనం మానేసి అవే తినాలనిపిస్తుంది” అంది నోరు చప్పరించుకుంటూ ఆవిడే తిరిగి.

“నిజమే! నాలుగు రోజులు బయట ఉంటే ఎంత లోటు అనుకుని నేను కూడా ఇడ్లీ, వడ, దోసె గుర్తుకొచ్చి నోరు చప్పరించుకున్నాను. అంతలో సిర్పూర్ కాగజ్ నగర్లో బండి ఆగింది. ఎపిలో అడుగు పెట్టినందుకు మనసులో తెలియని ఉత్సాహం పొంగి వచ్చింది.

“జననీ జన్మభూమిశ్చ స్వర్గాదపి గరీయసి” అన్న రామాయణంలోని రాముని మాటలు గుర్తు కొచ్చాయి. కిటికీలోంచి అటు ఇటు చూశాను. స్టేషన్ జనంలో కళకళలాడుతోంది. అంతలో ఒకామె రైలు పెట్టెలోకి వచ్చింది. బయటకు చూడడం మానేసి ఆమె వైపు చూశాను. రెండు చేతులతో కర్రతో చేసిన గాజుల స్టాండులు, గరిబెలు, కవ్వాలు, అగరుబత్తుల స్టాండులు పట్టుకుంది. అందరూ తలా ఒకటి బేరం చేస్తున్నారు. ఆ కర్ర అగరుబత్తుల స్టాండులు నన్ను ఆకర్షించాయి. అవి ఆరు అంగుళాల పొడవే వున్నాయి. “ఇంకొంచెం పెద్దవి లేవా?” అడిగాను. “లేవమ్మా” అంది. అవి కూడా ఎవరైనా కొనేస్తారని ఆమెను పిలిచాను. రెండు కొందామంటే ఎవరో కొనేశారు. మిగిలిన ఒకటి రూ. 15/- ఇచ్చి బేరం చెయ్యకుండానే తీసుకున్నా. ఆమె ముందుకు కదిలింది.

అంతలో మరొక యువతి అక్కడ ప్రత్యక్షమయింది. ఆమె చేతిలో కూడా అదే కర్ర సామాను ఉంది. గాజుల స్టాండుకు ఎరుపు, పసుపు రంగులున్నాయి. రెండు చేతులు చాచిన చిన్నారిలా ముద్దుగా ఉంది. పరిశీలనగా చూశా. అగరు బత్తుల స్టాండులు అడుగు పొడవులో ఉన్నాయి. నాకు చెప్పలేని సంతోషం కలిగింది. ఎవరైనా కొనేస్తారేమోనని “ఇటురా! ఇటురా!” అంటూ గబగబ పిలిచాను. ఆమె అందరి చేతుల్లో అప్పటికే కొన్న సామాను చూసినట్టుంది. కళకళలాడుతున్న ఆమె

ముఖం ముడుచుకుంది. తనకంటే ముందు వచ్చిన ఆమెను గుర్రుగా చూసింది. ముందుకు వెళ్ళిపోతున్న ఆమె వెను తిరిగి చూడలేదు. చేతిలో సామాను అమ్ముకుంటూ కదులుతోంది.

ఆమె నా పిలుపు విన్నట్టులేదు. నా దగ్గరకు రాలేదు. మళ్ళీ పిలిచాను. ఈ సారి నావైపు చూసింది. “ఇటురా!” అన్నాను. చేతుల నిండా సామానుతో నా దగ్గరకు వచ్చి నిలబడింది. ఆమె ముఖం వైపు చూశాను. కారు నలుపు. కాని చారడేసి కళ్ళతో, కోలగా ఉన్న చిన్న ముక్కుతో అందంగా ఉంది. నలుపులో కూడా ఏమి అందం! పార్వతి నలుపు, ద్రౌపది నలుపు అంటారు. ఈమె కూడా వారిలా అలంకరించుకుంటే చాలా అందగత్తెల కోవకు చెందుతుంది. అలా ఆమె ముఖాన్ని ఊహించుకుని నాలో నేనే నవ్వుకున్నాను.

“మీరేనా కొనండమ్మా” అంది.

“నీకు తెలుగు వచ్చా?” అడిగాను.

“మేము తెలుగోళ్ళమే” మీరైనా కొనండమ్మా. ఆమె అందరినీ తోసుకుని ముందు వచ్చి అన్నీ అమ్మేసుకుందమ్మా ఇప్పుడు నా సామాను ఎవరు కొంటారు?” అలా అంటుంటే ఆమె కళ్ళలో సన్నటి కన్నీటి పొర కదిలింది.

“నిజమే! భోజనానికి ముందుండాలంటారు! వ్యాపారానికి కూడా ముందే వుండాలి!” లోపల అనుకున్న మాటలు పైకే అన్నాను.

“ఎంటమ్మా! అంటున్నారు?” ఆమె అమాయకంగా అడిగింది.

“ఎం లేదులే కాని ఆ అగరుబత్తుల స్టాండులు చూపించు”

నా మాట పూర్తికాకుండానే ఆమె అవి నా ముందు పెట్టి, తీసుకోండమ్మా!” అంది.

“ఎంతకిస్తావు? కాస్త బేరం చెయ్యాలని అడిగాను.

“ఇరవై రూపాయలమ్మా!” అంది నవ్వుతూ.

చిన్న చిన్న పళ్ళతో నవ్వుతుంటే మరింత అందంగా ఉంది. ఆ నవ్వుతో ఆమె ముఖం తళుక్కుమంది.

“నల్లటి ముఖం, నల్లటి జుట్టు, తెల్లటి పళ్ళు, తెల్లటి కనుగుడ్లు నల్లటి కనుపాపలు. ఏమిటో ఈ సృష్టి రహస్యం అనుకున్నాను. తరువాత నా దృష్టి తిరిగి అగరుబత్తుల స్టాండు వైపు మరల్చా. వాటిని అటు, ఇటు తిప్పి చూశా. అడుగు

ఎత్తులో నా కంటికి ఆకర్షణీయంగా కనపడ్డాయి. ఎలాగైనా వాటిని కొనాలని నిశ్చయించుకున్నాను.

“నీ దగ్గర ఇవి ఎన్నున్నాయి?” అని అడిగా.

“నాలుగున్నాయి అమ్మగారు” అంది.

“జత రూ. 30/-కి ఇయ్యి. నాలుగు నేనే కొంటా”.

“సరేనమ్మా!” ఆమె నాలుగు ఇచ్చి రూ. 60/- తీసుకుంది.

“ఇవి కూడా తీసుకోండమ్మా ఈ పొద్దు బేరమే లేదమ్మా!” అంతలో బండి కదిలింది.

“నువ్వు దిగిపో” అన్నాను కంగారుగా.

“లేదమ్మా! ఇంకో టేషన్లో దిగుతా. ఈ సామాను కూడా కొనమ్మా!” అంది దీనంగా బతిమాలుతూ.

“ఏం? అమ్మకపోతే నీ మగడు కొడతాడా?” అని అడిగా.

“ఆడు కొట్టడు, తిట్టడు, సానా మంచోడమ్మా” అంది. అలా అంటుంటే ఆమె ముఖంలో మెరిసిన సంతోష రేఖ నా కళ్ళబడింది.

“మీ అత్త తిడుతుందా?” ఆతురతగా అడిగాను. సాధారణంగా అందరికీ ఉండే సమస్య ఇది కదా అని.

“మా అత్త ఏరుగా ఉంటది. నా జోలికి రాదమ్మా” అంది.

“మరి ఏమిటి నీ సమస్య?”

“నా ఇంట్లోడు ఈ సామాను అమ్ముతూనే రైలు దిగుతూ చక్రాల కింద పడిందమ్మా. కాళ్ళు నలిగిపోయాయి. రెండు కాళ్ళు మోకాళ్ళ వరకు లేవు. సామాను తయారు చేస్తాడు. నా చంటి బిడ్డను చూస్తాడు. నేను ఇలా వచ్చి అమ్ముకుపోతా. ఈ సామాను అమ్ముడు కాకపోతే నా బుడ్డోడికి పాలుండవమ్మా” ఆమె కళ్ళలో గిరున నీళ్ళు తిరిగాయి. రెండు చేతుల్లో సామానులు. కళ్ళు తుడుచుకోనేలేదు. నాకే జాలేసింది. నా గుండె కలుక్కుమంది.

“ఈ సామానంతా ఎంత ఖరీదవుతుంది?” అడిగాను.

“గాజుల స్టాండులు రెండు 40 రూపాయలకిస్తా. పప్పు గరిటెలు రెండు 20 రూపాయలు. కవ్వాలు రెండు 20 రూపాయలు, అప్పడాల కర్రలు 20 రూపాయలు.

మొత్తం వంద రూపాయలమ్మా” ఆమె మాటల్లో తిరిగి ఏదో కొత్త ఆశ. నేను కొంటానని కాబోలు అనుకున్నాను.

నేను ఆలోచించా. ఎన్నో ఖర్చులు చేస్తూ ఉంటాము. పైగా రైల్వో ఎన్ని కొనుక్కుతిన్నాము. మొత్తం నూటయాభై రూపాయలయింది. పైగా ఢిల్లీలో ఏమీ కొనలేదు. ఈ సామానులు కావలసిన ముఖ్యులకి ఇస్తే ఎంతో సంతోషిస్తారు. నా మనస్సుకి నచ్చింది నా మాట.

“నేను తీసుకుంటా” అంటూనే పర్చు తీసి వంద నోటు ఆమె చేతిలో పెట్టాను. ఆమె ముఖం తిరిగి కళకళలాడింది.

“నా బుడ్డోడికి రెండు దినాల వరకు పాల బాధ లేదమ్మా” అంది సంతోషంగా. ఆమె వయస్సు ఇరవై సంవత్సరాలు మించి ఉండదు. ఆమె సంతోషంలో నేనూ పాలు పంచుకున్నాను.

ఆమె రెండు చేతుల్లో మిగిలిన సామాను అక్కడ పెట్టి నా రెండు పాదాలు పట్టుకుంది.

“అదేమిటి? చేతులు తీసెయ్యి” అంటూ ఆమె రెండు చేతులు పక్కకు తోసేశాను.

“సల్లగా ఉండమ్మా” (అంది చిరునవ్వుతో).

నీ మగనితో నీబిడ్డతో నువ్వుచల్లగా ఉండాలి” అన్నాను నేనూ నవ్వుతూ.

అంతలో పక్క స్టేషను రానే వచ్చింది.

“ఎల్తానమ్మా” అంది ఆప్యాయంగా చూస్తూ!

“నీ పేరేమిటి?” అప్పుడు అడిగాను.

“సుందరి” కిలకిలా నవ్వుతూ రైలు దిగడానికి పరుగెత్తింది.

“సుందరి” నీకు తగిన పేరు అనుకున్నాను. మనస్సు సంతృప్తిగా ఉంది.

“తగిన ఖర్చు అంటే ఇదే కాబోలు” దానం ఎప్పుడూ తగిన పాత్రకు చెయ్యాలంటారు. ఖర్చు కూడా అంతే! సామాను వైపు మరోసారి చూసుకున్నాను. సంతృప్తిగా అనిపించింది. బాగ్లో సర్దుకున్నాను.

“ఆమె మాయలో పడి అంత సామాను కొనేసారేమిటి?” అంటూ అడిగింది నా స్నేహితురాలు.

“అందరికీ ప్రజెంటు చేద్దామని కొన్నా. బాగున్నాయా?” అని అడిగాను.

“చాలా బాగున్నాయి అంది” ఆమె.

ఆమె వైపు చిరునవ్వుతో చూశా.

“సూప్ కొన్నా. పది రూపాయలు దండగయింది. పైగా తాగిన సూపులో పురుగులున్నాయేమో, కడుపులో దేవుతూనే ఉంది. పైకి అంటే బాగుండదని నోరు మెదపలేదు. పాట పాడిన పిల్ల అంత మాట అనిపోయింది. కాని ఇప్పుడు ఎంతో సంతృప్తి కలిగింది.

“నిజంగా ఆమె రైల్లో నుందరే!” మనస్సులో సంతృప్తి. ఆమెను తలుచుకుంటూనే హైదరాబాదు స్టేషన్లో రైలు దిగాను. ఇప్పటికి రైల్లో నుందరిని తలుచుకుంటే హాయిగా ఉంటుంది.

పత్రిక-మాసపత్రిక

దీపావళి జన్మదిన ప్రత్యేక సంచిక అక్టోబరు 2006.

